



Qorti tal-Maġistrati (Malta)

RIK NRU 225/2021: J.N. & M. MICALLEF TA' KARLA LIMITED (C5004) V. ROBERT ATTARD (KI. 77084M) U STEFANIE ATTARD NEE' ZERAFKA (KI. 561684M)

(AMMONT DOVUT – KAPITOLU GHAS-SUBIZZJONI)

MAĠISTRAT: DR. VICTOR G. AXIAK

20 ta' Ġunju 2022

IL-QORTI,

wara li rat ir-rikors ta' J.N. & M. Micallef Ta' Karla Limited (“ir-rikorrenti” jew “il-kumpanija rikorrenti”) ipprezentat fit-12 ta' Awwissu 2021¹ li permezz tiegħu talbet lil Robert Attard u Stefanie Attard (“l-intimati”) jgħidu 'l għaliex m'għandhomx jiġu kkundannati li jhallsuha s-somma ta' €7,758.73 rappreżentanti hlas ta' prezz ta' bejgħ ta' sigaretti, xorb u oġġetti oħra varji mibjugħa u kkonsenjati skond il-prospett anness mar-rikors u mmarkat bħala Dok A, bl-ispejjeż (inkluż tal-mandat kawtelatorju pprezentat mar-rikors) u bl-imgħax legali minn Jannar 2020 kontra l-istess intimati li ġew ingunti in subizzjoni,

wara li rat li bl-Ordni tagħha tad-9 ta' Ġunju 2021² maħruġa skond l-Art. 173(1) tal-Kap. 12 tal-Liġijiet ta' Malta l-Qorti *inter alia* ordnat lill-intimati sabiex jipprezentaw ir-risposta tagħhom u jekk ikun il-każ, kontrotalba, fi żmien għoxrin ġurnata min-notifika lillhom tar-rikors u tal-Ordni,

¹ Fol 1

² Fol 3-4

wara li rat li l-intimati ġew notifikati bir-rikors promotur u bl-Ordni msemmiha fil-25 ta' Novembru 2021³,

wara li rat illi l-intimati baqgħu ma' daħħlu l-ebda risposta fit-terminu prefiss lihom,

wara li rat li bl-Ordni tagħha tat-2 ta' Mejju 2022 il-Qorti appuntat il-kawża għas-smiegħ għas-6 ta' Ġunju 2022⁴,

wara li rat li l-partijiet kollha ġew notifikati bl-avviżi tas-smiegħ⁵,

wara li rat illi l-intimati naqsu milli jidhru għas-seduta tas-6 ta' Ġunju 2022⁶

wara li rat li f'dik is-seduta ġie pprezentat kapitolu għas-subizzjoni tal-intimati⁷ u r-rappreżentant tar-rikorrenti kkonferma l-ammont dovut bil-ġurament tiegħu,

wara li rat illi l-intimati għal darb' oħra naqsu milli jidhru fis-seduta tal-20 ta' Ġunju 2022⁸,

wara li rat id-dokumenti kollha l-oħra esebiti fil-kawża,

qed tagħti din is-

Sentenza

1. Il-kumpanija rikorrenti qed titlob mill-intimati l-ħlas tas-somma ta' €7,758.73. Dan l-ammont jirrappreżenta ħlas ta' prezz ta' bejgħ ta' sigaretti, xorb u oġġetti oħra varji mibjugħa u kkonsenjati skond il-prospett anness mar-rikors u mmarkat bħala Dok A, bl-ispejjeż (inkluż tal-mandat kawtelatorju pprezentat mar-rikors). Intalab ukoll l-imgħax legali minn Jannar 2020 u l-ispejjeż.
2. L-intimati, notifikati skond il-liġi, baqgħu ma' daħħlu l-ebda risposta u naqsu milli jidhru għas-seduta tas-6 ta' Ġunju 2022⁹.
3. Kien għalhekk li fis-seduta tas-6 ta' Ġunju 2022 ir-rikorrenti ġiet awtorizzata mill-Qorti sabiex tippreżenta kapitolu għas-subizzjoni tal-intimati¹⁰. Fil-kapitolu, ir-rikorrenti talbet lill-intimati *'jipprovaw bil-ġurament li huma debituri tar-rikorrenti*

³ Fol 20 wara

⁴ Fol 21

⁵ Fol 25 wara

⁶ Fol 26

⁷ Fol 27

⁸ Fol 28

⁹ Fol 26

¹⁰ Fol 27

fis-somma u għar-raġunijiet indikati fir-rikors'. Il-kawża imbagħad tħalliet għas-subizzjoni tal-intimati għall-20 ta' Ġunju 2022.

4. L-intimati għal darb' oħra naqsu milli jidhru fis-seduta tal-20 ta' Ġunju 2022u dan sabieix iwieġbu għad-domanda tar-rikorrenti.

Il-liġi u l-każistika kif applikabbli għall-intimati f'din il-kawża

5. L-Artikolu 171(2) tal-Kap. 12 tal-Liġijiet ta' Malta li jitratta t-*"tmexxija fil-Qrati Inferjuri"* jipprovdi testwalment kif ġej:

«171 (2). Il-kawża għandha titmexxa sommarjament skont l-artikolu 215. »

6. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

« 215. Il-qrati msemmijin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-gustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq. »

7. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

« 702 (1). Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviz imsemmi fl-artikolu 171. »

8. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

« 699 (1). Fil-qrati kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.

(2) Il-kapitoli għandhom jiġu ppreżentati lill-qorti waqt is-smiġħ tal-kawża għalbiex jiġu approvati»

9. L-Artikolu 713 tal-Kap. 12 tal-Liġijiet ta' Malta jgħid illi:

« 713. Il-prova bil-mezz tas-subizzjoni tista' f'kull każ issir sew qabel kemm wara li jingjebu provi oħra, sew fil-qorti tal-ewwel grad kemm fil-qorti fi grad ta' appell. »

10. It-talba għas-subizzjoni tal-intimati saret mir-rikorrenti kemm fir-rikors promotur u kif ukoll fis-seduta tas-6 ta' Ġunju 2022.

11. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta' aktar minn ħames mija u tnejn u tmenin euro u erbgha u tletin ċenteżmu (€ 582.34), kif inhu l-każ f'din il-kawża:

« 702 (3)(b) ... il-Qorti għandha tħalli l-kawża għal darb'oħra ... u l-kapitoli kif ikunu ġew imniżżlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tingieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun ħalliet il-kawża kif intqal. »

12. Kif ingħad iżjed 'l fuq, wara li ġie pprezentat il-kapitolu għas-subizzjoni tal-intimati fis-seduta tas-6 ta' Ġunju 2022, din il-Qorti ħalliet il-kawża għas-seduta tal-20 ta' Ġunju 2022 sabiex l-intimati jwieġbu għad-domanda tar-rikorrenti.

13. Meta fis-seduta tal-20 ta' Ġunju 2022 l-intimati naqsu għal darb' oħra milli jidhru sabiex iwieġbu għad-domanda tar-rikorrenti huma effettivament ammettew illi huma debituri tar-rikorrenti fis-somma u għar-raġunijiet indikati fir-rikors.

14. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01)JSP deciża fit-28 ta' April 1998) il-Qorti tal-Appell qalet illi

« din ic-ċirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova possittiva li l-ammont reklamat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut. »

Provi

15. Fis-6 ta' Ġunju 2022 **Patrick Pace Bonello**, rappreżentant tar-rikorrenti, xehed bil-ġurament *inter alia* illi l-ammont mitlub għadu dovut sal-ġurnata tal-lum.

Kunsiderazzjonijiet

16. Kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

« ... huwa dejjem ta' rilevanza li jiġi denotat f'kazijiet ta' din ix-xorta illi l-apprezzament tal-pertinenza u ta' l-influenza tal-kapitoli tikkostitwixxi valutazzjoni ta' natura diskrezzjonali rizervata lill-gudikant fil-mertu... ghalkemm in-nuqqas ta' twegiba għal kapitolu tagħmel prova

posittiva jew argoment indizzjarju ta' prova, il-valur ta' din l-istess prova seta' dejjem jigi mwarrab jekk, fuq l-apprezzament prudenzjali, jinstab li l-oggett tat-talba mhux sufficjentement suffragat minn elementi ohra ta' prova akkwiziti mill-process. »

17. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

« ghalkemm il-kapitoli jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setgħet kienet diga prodotta quddiem il-Qorti. »

18. Mill-assjem tal-provi mressqa il-Qorti hija sodisfatta għalhekk li l-intimati huma tabilhaqq debituri tar-rikorrenti fl-ammont totali ċert, likwidu u dovut ta' sebat elef seba' mija tmienja u hamsin euro u tlieta u sebghin ċenteżmu (€ 7,758.73).

Deċiżjoni

19. **Għal dawn ir-raġunijiet il-Qorti tiddisponi minn din il-kawża billi tilqa' t-talbiet tal-kumpanija rikorrenti u**

1. **Tiddikjara li l-intimati huma debituri tar-rikorrenti fis-somma ta' sebat elef seba' mija tmienja u hamsin euro u tlieta u sebghin ċenteżmu (€ 7,758.73) rappreżentanti hlas ta' prezz ta' bejgħ ta' sigaretti, xorb u oġġetti ohra varji mibjugħa u kkonsenjati skond il-prospett anness mar-rikors u mmarkat bhala Dok A.**
2. **Tikkundanna lill-intimati jħallsu lir-rikorrenti dan l-ammont flimkien mal-imghax legali fuq l-ammont dekoribbli mis-17 ta' Jannar 2020 sad-data tal-effettiv pagament bir-rata ta' 8% fis-sena.**
3. **Fir-rigward tal-ispejjeż kif mitluba dawn jkunu a karigu tal-intimati.**

V.G. Axiak
Maġistrat

Y.M. Pace
Dep. Registratur